

नृमेघ आङ्गिरसः। पवमानः सोमः। गायत्री।

प्रास्य धारा अक्षरन्वृष्णः सुतस्यौजसा देवाँ अनु प्रभूषतः ॥ ९.०२९.०१

वृष्णः- वर्षकस्य । सुतस्य- निष्पन्नस्य । प्रभूषतः- मण्डयतः । अस्य- एतस्य रसस्य । धाराः ।  
देवान् अनु- देवताः प्रति । अक्षरन्- स्यन्दन्ति ॥१॥

सप्ति मृजन्ति वेधसो गृणन्तः कारवो गिरा ज्योतिर्जज्ञानमुक्थ्यम् ॥ ९.०२९.०२

वेधसः- विद्वांसः । गृणन्तः- स्तुवन्तः । कारवः- अनुष्ठानपराः । गिरा- मन्त्रेण । जज्ञानम्-  
जायमानम् । उक्थ्यम्- मन्त्रमयम् । ज्योतिः- तेजोभूतम् । सप्तिम्- तुरगमिव धावन्तं सोमम् ।  
मृजन्ति- शोधयन्ति ॥२॥

सुषहा सोम तानि ते पुनानाय प्रभूवसो वर्धो समुद्रमुक्थ्यम् ॥ ९.०२९.०३

सोम- रस । प्रभूवसो- प्रभूतसंपदन् । पुनानाय- पवमानस्य । ते- तव । तानि- अमूनि तेजांसि ।  
सुषहा- शोभनाभिभावुकानि । उक्थ्यम्- मन्त्रमयम् । समुद्रम्- हृदयसमुद्रम् । वर्ध ॥३॥

विश्वा वसूनि संजयन्पवस्व सोम धारया इनु द्वेषांसि सध्र्यक् ॥ ९.०२९.०४

विश्वा वसूनि- सर्वाः संपदः । संजयन् । सोम- रस । धारया । पवस्व- क्षर । सध्र्यक्- सहैव ।  
द्वेषांसि- द्वेषभावनानि । इनु- दूरं गमय ॥४॥

रक्षा सु नो अररुषः स्वनात्समस्य कस्य चित् निदो यत्र मुमुचमहे ॥ ९.०२९.०५

नः- अस्मान्। कस्य चित्- कस्यचित्। समस्य- समरकामात्। निदः- निन्दकात्। अररुषः-  
अदातुः। स्वनात्- अस्मांल्लोभयितुं प्रवृत्ताच्छब्दात्। सु- सुष्ठु। रक्ष- पालय। यत्र- तेन भवतः  
साधनेन। मुमुचमहे- वयं मुक्ता भवेम ॥५॥

ए॒न्दो पार्थि॑वं र॒यिं दि॒व्यं प॑वस्व॒ धार॑या। द्यु॒मन्तं॑ शु॒ष्ममा॑ भर॥ ९.०२९.०६

इ॒न्दो- क्ले॑दनकर। आ- समन्तात्। पार्थि॑वम्- भौमाम्। दि॒व्यम्- दि॒व्याम्। र॒यिम्- संप॑दम्।  
धा॒रया॑। प॑वस्व- क्षर। द्यु॒मन्तम्- तेजो॑वन्तम्। शु॒ष्मम्- बल॑म्। आ भर॑- आहर॥६॥